



**Zaur ƏRMUĞAN**

---

---

### **ARZULARIN GÖZƏLİ**

Bir gözəl arzulamışam.  
Elə gözəl ki,  
sevdiyim qədər seve məni.  
Təkcə gözləriylə yox,  
qəlbiylə də görə məni.

### **ÖMRÜMDƏSƏN**

Evimdən getmisən,  
ömrümdən ki getməmisən.  
Nə olsun,  
əlyetməzindəsən əllərimin.  
Ötənlərin  
indi də duyum-duyum anılan  
illərimin.  
Sən hələ də özümdəsən,  
Ömrümdəsən.

**ŞEİR YAZANDA**

Yazam,  
yamac ətirli.  
Payızam,  
yağışları çətirli.  
Yayam.  
Qışam.  
Belə yaranmışam.  
Dörd fəsli yaşayıram bir anda,  
şeir yazanda.

**İŞIQ DA, ZÜLMƏT DƏ...**

Vaxtın da quş kimi qanadları var,  
Güzəştə getməyən iradları var.  
Zamanın qəribə təzadları var,  
İşiq da, zülmət də əkiz doğulub.

\* \* \*

Talelər bir quru tükdən asılı,  
Çiyninə aldığı yükdən asılı,  
Pöhrələr rişədən, kökdən asılı,  
İşiq da, zülmət də əkiz doğulub.

\* \* \*

Yalanı, gerçəyi özəyindədir,  
Nəyi var, nəyi yox, öz əlindədir,  
Kainat bir cəzbin üzərindədir,  
İşiq da, zülmət də əkiz doğulub.

\* \* \*

Dünyanın sirrini bilməyib kimsə,  
Ha tut bu dünyanı, ağla, gülümsə.  
Əzəli yaranış, sonu ölümə,  
İşiq da, zülmət də əkiz doğulub.

### VAXTI YOXDUR

Yer fırlanır, göy fırlanır,  
Dünya, başın gicəlibdir.  
Bu sərsəri karuseldə  
İnsanlıq da kiçilibdir.  
\* \* \*

Çox çıxmışیق cızıqdan biz,  
Sonu nədir qurğumuzun?  
Vallah, bizə baş qoşmağa  
Vaxtı yoxdur Tanrımızın!

### HAQQA QƏBİR QAZDIRANLAR

Çox göz yumub yalanlara  
Düzü düzdən azdıranlar.  
Meydan verər talanlara  
Pisi yaxşı yazdıranlar.  
\* \* \*

Fəndgir dinər ikibaşlı,  
Əlsiz qalar gözü yaşlı.  
Bilməz neylər başı daşlı,  
Yazıq yuxu yozduranlar.  
\* \* \*

Haqqın özü hesab çəkər,  
Haqq ucalar, nahaq çökər.  
Ərmuğan, bil, boyun bükər  
Haqqa qəbir qazdıranlar.

### DE SÖZÜNÜ

Büdrəsən də, qalx ayağa,  
Vurma yerə tez dizini.  
Dünya budur, həyat belə,  
İpəyindən seç bezini.

\* \* \*

Biçiləni biçir dünya,  
İçiləni içir dünya,  
Keçilməzi keçir dünya,  
Kim doyurdar, kim, gözünü?!

\* \* \*

Sinəni heç oyma nahaq,  
Ürəyinə qıyma nahaq.  
Vədəsinə uyma nahaq,  
Çox bozardıb tərs üzünü.

\* \* \*

Dərd ümmandır, dərd dəryadır,  
Dərsiz dünya nə dünyadır?!Barsız ömür boş səhradır,  
Əmələndə gör özünü.

\* \* \*

Pay gözləmə boğçasından,  
Vəfa umma axçasından,  
Pisi ayır yaxşısından,  
Əyrisindən seç düzünü.

\* \* \*

Sual sorğu, nida cavab,  
Tələlərin işi xarab.  
Bir gün varsa orda hesab,  
Doğru yolda tap izini.

\* \* \*

Dünya bizdən bac alıbdir,  
Demə daha qocalıbdir.  
Qocaldıqca ucalıbdir,  
Göz dağıni, göz düzünü.

\* \* \*

Zaur, dünya baş aldadır,  
Verdiyini geri alır,  
Sonda tək bir məzar qalır,  
Vaxt var, yaşa, de sözünü.

**VARMI**

Oradan buraya gəldik,  
Ərsəyə-araya gəldik.  
Haradan hayana gəldik,  
Bu halda can tabı varmı?

\* \* \*

Beş günü qaradır yerin,  
Hər yeri yaradır yerin.  
Gəlmişəm, buradır yerim,  
Daha bir əzabı varmı?

\* \* \*

Dəryaya qərq olub dürrü,  
Gizlinə bürünüb sirri.  
Ha dolan bu küllü-ərzi,  
Suala cavabı varmı?

\* \* \*

Vaxtımız ələkdən keçir,  
Qəbrimiz bələkdən keçir,  
İşimiz mələkdən keçir,  
Yenə bir hesabı varmı?

\* \* \*

Əzəldən sonraya yol var,  
Adəmdən Tanrıya yol var,  
Dünyadan dünyaya yol var,  
Günah var, savabı varmı?

**ALLAH, BURDAN DEVİR MƏNİ**

Hər ahım bir anı üzür,  
Nəfəs-nəfəs əriyirəm.  
Dərddən təzə dərd doğulur,  
Dərdi dərdə dirəyirəm.

\* \* \*

Didilirəm didim-didim,  
Uduluram udum-udum.  
Can yormuşam addım-addım,  
Günlərimi sürüyürəm.

\* \* \*

Dərd məhbəsdir, qəlb əsiri,  
Bitməz vaxtın kəm-kəsiri.  
Neyləyir dərd mən yesiri?!  
Ayaq üstə çürüyürəm.

\* \* \*

Soruşmayın, bu nə haldır?  
Bu nə vaydır, nə mələldir?  
Könlüm dolu, dilim laldır,  
Kilidlənib kiryirəm.

\* \* \*

Dərd bezdirib daha canı,  
Dərdi məndən qovan hanı?  
Ahlarımla bu dünyanı  
Mən özümə bürüyürəm.

\* \* \*

Həyat, ölüm... yollar haça!  
Dərd çıxarmı, görən, puça?!  
Dərd çölündən qaça-qaça,  
Dərd içinə yeriirəm.

\* \* \*

Dərdmi belə sevir məni?!  
Dərd acgözdür, yeyir məni!  
Allah, burdan devir məni,  
Bax, yoluna yüyürürəm.

**DARLIQ**

Ayaqlarım ilişib  
Yer kürəsi tələsinə.  
Təpiklərimlə döyəcəliyirəm  
divarlarını dünyanın.  
Nə qaça bilirəm,  
Nə uça bilirəm  
bu darlıqdan.

**YAŞAYASAN BU YAYI**

Söyüd çətirli,  
Çiyələk ətirli,  
Tut qoxulu,  
Oyaq-oyaq, yuxulu-yuxulu  
yay gəlir  
köhnə taxta məhəccərli,  
yaşıl sarmaşılıq eyvana.  
Oturasan yay kölgəsində  
Dərdi bir yolluq olmayan kimi,  
Könlü qəhər-qəhər dolmayan kimi.  
Üzügülər,  
Gözügülər  
arzuların da  
dünyayla şirin-şirin zarafatlaşa  
çin çiçəklər  
ışıq pəncərəsindən

budaq-budaq,  
 yarpaq-yarpaq  
 daşa-daşa.  
 Nə bir tələsi, qurğusu,  
 Nə əzabları,  
 Nə də can yoran sual-sorğusu  
 ola həyatın.  
 Ömür kimi, gün kimi dola həyatın.  
 Yaşayasan bu yayı.

### **BİLMİRƏM**

Ömür  
 var-gəl edir vaxtın qapısı ağzında.  
 Qapıdan içəridə bir həyat,  
 çölündə ayrısı.  
 Nəyi nəyə bağlayıb,  
 nəyi nədən ayırır  
 bu tale?!  
 Olanına, olmazına  
 Olummu, olmayımmı qane?  
 Bilmirəm!..

### **LÖVHƏ**

Ağaclar köksü göy uca dağ kimi,  
 Bəyaz çiçəklər də ağ göyərçindir.  
 Çör-çöplü yuvalar lap yumağ kimi,  
 Gülən tumurcuğun yuxusu çindir.  
 \* \* \*

Qızılı göldürmə qızıl lələlər?!  
 Yel-yel ləpələnir yamac boyunca.  
 Qol-boyun sarınıb tifil nanələr,  
 Küləklər uğunur könlü doyunca.  
 \* \* \*



Quşlar yığnaq qurub bir dar koğuşda,  
 Hər damcı yeddi göy qatından gəlir.  
 Əynini isladıb bu yaz yağışda,  
 Qoxusu daşından, otudan gəlir.

\* \* \*

Qalxıb dan yerindən yol gəlir bahar,  
 Gözündə durulur bulud dolu su.  
 Titrək nəfəsini bu torpaq duyar,  
 İliq təbəssümü günəş dolusu.

### YAĞIŞ DAMCILARI

Yenə yağış yağır, damcı-damcı zər,  
 Yenə yağış yağır, damcı təzə-tər.  
 Buludlar alnından axır axın tər,  
 Sellənib bir çilğin təşnəyə dönür.

\* \* \*

Damcılar buludun odu, közüdür,  
 Damcılar səmanın gülən gözüdür,  
 Damcılar yağışın elə özüdür,  
 Sədasi şipşirin nəgməyə dönür.

\* \* \*

Damcılar dupduru saf çeşmə kimi,  
 Damcılar ətirli gül, qönçə kimi,  
 Damcılar naz satır bir işvə kimi,  
 Elə cilvələnir, qənzəyə dönür.

\* \* \*

Damcılar toxunub, ilmə-ilmədir,  
 Damcılar söz-sözdür, kəlmə-kəlmədir.  
 Damcılar boy atır, pöhrə-pöhrədir,  
 Çətiri ucada zirvəyə dönür.

\* \* \*

Su damır, bir bulud çatından gəlir,  
 Yer üstə göylərin altından gəlir,  
 Səmanın yeddinci qatından gəlir,

Gəlir, xoş gəlişi müjdəyə dönür.

\* \* \*

Damcılar, damcılar, ləçək damcılar,  
Hərəsi bir arzu, dilək damcılar.  
Göz yaşlarınıımı mələk damcılar?!  
Könüldə bir ülvi səcdəyə dönür.

\* \* \*

Damcılar yağışın öz yaraşığı,  
Paklıq mehrabında bir eşq işığı.  
Torpağın göylərlə qəlb barışığı  
Dinir dua-dua, qibləyə dönür.

### **ƏBƏDİ BAHAR**

Bir zülmət içindən çıxıb günəşə,  
Özümlə gətirdim dünyama səni.  
Telinə taxdığım bircə bənövşə  
Əbədi bağladı yazına məni.

### **ÖZÜNÜ MƏNDƏN QOPARMA**

Dilinə sözün yasağın,  
Qəlbinə kilid dodağın,  
Çəkilib əlin, ayağın,  
Bu yolun nədir niyyəti?

\* \* \*

Aç mənə o lal sirrini,  
O zəhər, o bal sirrini.  
Bəxtə ver vüsal sirrini,  
Dur öldür diri həsrəti.

\* \* \*

Göyümdən danı aparma,  
Sevdiyim anı aparma.  
Özünü məndən qoparma,  
Bu tale Tanrı qisməti.

**İSTƏMİRƏM**

Mən ağladıqca  
Sən də süzülürsən gözlərimdən.  
İçim dolu sən imiş.  
Qorxuram,  
ayaqlarınla getdiyin kimi,  
göz yaşlarınla da tərək edəsən könlümü  
damcı-damcı.  
Daha ağlamaq istəmirəm.  
Qəlbimi  
sənsizliyə bağlamaq istəmirəm.

**SEVGİDƏN ÖTRÜ**

Həsretə sevginin işığı düşdü,  
Ümidin ovcunda gəldin könlümə.  
Yollar ayrıcında sükut görüşdü,  
Bir anın özü də ömürmüş demə.  
\* \* \*

Tutub əlimizdən apardı bizi,  
Bu tale karvanı azmaya barı.  
Öpdük döngə-döngə məhəlləmizi,  
Qaçdıq küçəmizdən dünyaya sarı.  
\* \* \*

Kəsdik nəfəsini bəd şübhələrin,  
Çıxdıq dar içindən genişə yol-yol.  
Uymadıq felinə çox "bəlkə"lərin,  
Keçdik ay altından günəşə yol-yol  
Əbədi qalacaq sevgidən ötrü.

